
Diskors commemorattiv tas-Segretarju s-Sur Joseph Cauchi, moqri waqt il-Programm Mużikali mtellgħa mill-Banda La Vittoria b'tifkira tas-Disghin Sena mit-twaqqif u ta' l-inawgurazzjoni ufficjali tal-bini l-ġdid tal-Każin mill-President ta' Malta, l-E.T. Dott. Ugo Mifsud Bonnici, u t-tberik tiegħu min-Nuzju Appostoliku l-E.Revma. Mons. Emmanuel Gerada. Is-Sibt 30 t'Awissu 1997, fil-Pjazza tal-Parroċċa, l-Mellieħa.

Ecċellenza, Ecċellenza Reverendissima, Onorevoli Ministru, Onorevoli Membri Parlamentari, Sur Sindku, Wisq Reverendu Kappillan, Šhabi Kunsilliera, Reverendi Kleru, Sur President tas-Socjetà, Sur Viċi President, Šhabi tal-Kumitat, Sinjuri Membri tal-Għaqda Mużikali Imperial, tal-Għaqda Korali u Orkestrali Maria Bambina, tal-Mellieħa Sports Club, tal-Każin Laburista, tal-Każin Nazzjonalista u taċ-Ċentru Parrokkjali, Presidenti, Surmastrijiet u Membri Onorarji, Surmastrijiet, Bandisti, Membri, Benefatturi u Sinjuri Mistednin Distinti.

Nagħtikom merħba u nistedinkom sabiex il-lejla, flimkien magħna taqsmu dan il-ferħ li f'dawn l-aħħar sentejn b'sagrificċju ħdimna għalieu u illum ilhaqna l-quċcata tiegħu. Kienu sentejn ta' ħsibijiet, diskussjonijiet u xogħol manwali li b'sens għoli ta' Ċiviltà rnextielna nwelldu din il-Binja Arkitettonika b'risq il-Kultura Mużikali fil-Mellieħa, b'dedika speċjali lil Għeżiež Missirijietna li żgur dejjem xtaqu din il-Glorja għas-Socjetà.

B'dan il-ħsieb jberen f'moħħi, għal frisk ta' din il-lejla, f'dan iċ-Ċentru Storiku tal-Mellieħa nixtieq inpoġġi l-ħsibijiet tagħkom lura lejn tmiem is-Seklu l-ieħor u l-bidu ta' dan is-Seklu li wasal ukoll lejn it-tmiem, u flimkien nagħtu ħarsa lejn kif kien l-Ambjent Mellieħi ta' dak iż-żmien. Meta fl-aħħar snin tas-Seklu min jaf kemm karettuni ingabru f'dan il-lok fejn ninsabu bħal issa jhottu l-ġebel Bajdani maqtuġħ mill-Barriera ta' l-Aħrax, ġewwa l-Armier, sabiex waħda fuq l-oħra ġie msawwar dan it-Tempju lill-Ommna Marija tar-Rebħiet, u li bħal daż-żmien Mitt Sena kien ġie mbierek mill-Isqof Mons. Pietru Pace. Kemm kien feraħ iżjed il-poplu Mellieħi meta fl-1899, raw ġewwa l-Għar Santwarju lill-istess Isqof jpoġġi fuq Ras ix-Xbieħa tal-Madonna u l-Bambin, Kuruni tad-Deheb maħsula bl-għaraq tas-sagrificċju tal-gabillotti u s-Sajjeda Melleħin. Dawn kienu l-

akbar żewġ grajjiet ta' tmiem is-Seklu li xegħlu fil-qlub ta' xi ndividwi Melleħin dak is-sens patrijottiku, li għenhom jifirxu ħarsithom lejn il-ġejjieni u jhejju rwiehom għas-Seklu l-ġdid.

Kull meta nixref b'kurżita l-paġni ta' grajjietna ta' l-ewwel snin ta' dan is-seklu, ngħedha nibni xenarji tal-kampanja Melleħija u nimmagina minn setaħ għar-rwieħ fuq l-Għoljiet tal-Mellieħa noqgħod nissemma u ngħarrex għal dawk il-ħsejjes u l-movimenti msaltna mill-qilla tax-xemx. Fejn nilmaħ it-Tempju l-ġdid kollu Bajdani u ftit passi l-isfel il-Kampnar bil-qniepen li kull meta leħinhom jsemmgħu dlonk jfakkruna f'din Ommna fil-Għar Inkurunata. Id-djar mxerrda mal ftit toroq li kien hawn, ħafna battala, għaliex il-Familja kienet kollha tmur taħdem fl-għelieqi. L-Irziezet qalb ir-raba għammiela b'ħidmet il-bidwi, merħliet jirgħu fix-xagħri, ilma jgelgel għall-Għajn tal-Mellieħa u l-ilma jinqaleb mil-bramel tas-sienja. L-Inbieħ tal-kelb għassies fuq il-bejt tar-razzett, id-daqqiet tal-mazza fuq l-inkwina tħejji n-ngħal għal bagħal jew xi għodda għal bdiewa. Lin-nisa kont tismagħhom jgħannu waqt ix-xogħol tad-dar jew lit-tarbija biex torqod, inkella jballtu d-deffun fuq il-bjut jew iżzaqzqu n-newl ġewwa l-għorfa, u meta kien jingħazel il-qamħ u x-xgħir kienet tistema l-bronja b'sinjal lil bdiewa li l-Miħna kienet ser taħdem. Aktar l-isfel lejn ix-xtajta kienet tinstemgħa dik iċ-ċafċifa ħelwa ta' ilma baħar safi, u biex ix-xena tkun komplita ma kienx jonqos dak il-għana tal-għasafar, it-tbarqim tal-ħamien, iż-żarżir ta' xi weżieq u l-għajjat ferrieħi tat-tfal jilgħabu.

Dawn kienu l-ħsejjes tal-ħajja sa l-1906, meta ħames Melleħin li kienu; Giovanni Vella, 'Ta' l-Abjad', Salvatore Grima, 'Ta' Xandru', Francesco Bonello, 'Ta' Saver', Giuseppe Muscat, 'Ta' l-Iskarpan' u Angelo Abela, 'Tat-Tork', ingħaqdu flimkien u ħadu l-inizjattiva biex fil-Mellieħa tiffirma banda. F'dak iż-żmien kien midħla tal-Mellieħa n-Nutar Luigi Gauci Forno li kompli

ta daqqa f'id u fil-31 ta' Lulju 1906 giet ordnata strumentatura ta' sebgħa u erbgħin strument u gie nkarigat bhala Surmast Carmelo Doneo biex jghallem il-mużika u jhejji l-bandisti. Fl-ewwel xhur tas-sena 1907 waslu l-istrumenti u tqassmu lill-alievi u dik il-ħemda li kienet taqa' fil-għaxija wara x-xogħol spicċat għaliex ta' sikwit kien tistemgħa dik il-melodija hiergħa min xi għorfa mdawla b'xi lampa. L-ewwel dar li kienet inkriet f'numru 4 f'din il-Pjazza giet mibdulha malajr ma numru 7, għaliex kienet saret żgħira wisq għan-nies li kien qiegħed jiffrekwentawha min b'kurżità u min b'interess fil-Banda.

Hawn nistgħu ngħidu li għal Mellieħa inkitbet pagna ġdida fi grajjiena bit-twaqqif taċ-*'Circolo Vittoria'*, li aktar tard gie stabbilit bhala s-*'Società Filarmonica La Vittoria'*, li kienet il-pijuniera fil-qasam Soċjali u Mużikali. Wara tant tagħlim fil-mużika u l-prattika fuq l-irfis ta' l-istrument, inħmew l-ewwel marċi u Programm Bandistiku mis-Surmast Carmelo Doneo, li kiteb ukoll l-ewwel marċ għal Banda bl-isem ta' *'Marcia La Vittoria'*, li għadu merfġuh b'għozza fl-Arkivju tal-Banda u jindaqq sal-lum. Insibu miktub fl-istorja tas-Soċjetà li biex ġew ipprattikati l-marċi bil-mixi, kienu telqu mill-każin għal biħħa tas-Santwarju, fejn irringrazzjaw lil Madonna u wara baqgħu neżlin mat-trejqa li kienet twassal għal Bajja ta' l-Għadira, fejn din il-mixja saret għal diversi drabi sakemm waslet il-festa tal-Vittorja ta' l-1907.

Għall-ewwel darba lejliet il-festa l-Banda l-ġdida La Vittoria għamlet marċ wara nofs-in-nhar u fil-għaxija f'nofs il-pjazza daqqet programm mużikali bis-sebgħa u erbgħin bandist kollha Melleħin, taħt it-tmexxija tax-xwejjah Surmast fundatur Carmelo Doneo. Meta dan l-impenn tal-festa għadda u raw li l-iskop kien intlaħaq, id-dirigenti firxu l-ħidma tal-Banda tal-Mellieħa minbarra l-partecipazzjoni fil-festa tal-Vitorja, kienet tieħu sehem ukoll fil-festi tal-Madonna tal-Mellieħa u f'San Ġużepp. Dawn flimkien mas-servizzi li l-Banda bdiet tiġi mistiedna tagħmel f'diversi bliet u rhula madwar Malta u Għawdex.

Insibu li l-Banda fl-ewwel snin tagħha kienet numeruża, iżda hekk kif Malta giet involuta fl-Ewwel Gwerra Dinjija, ħafna Bandisti ġew imsejja bhala suldati u għal Banda din is-sitwazzjoni halliet l-effetti tagħha sakemm

għaddiet u wara reġgħet qabdet dak ir-ritmu sabieħ li kellha qabel, u l-istess insibu li kien ġara fiż-żmien tal-Gwerra l-Kbira ta' bejn l-1940 u l-1945. Insibu li fl-għoxrinijiet meta l-Banda La Vittoria kienet fl-aqwa tagħha, fl-1928 kienet ħadet sehem fil-kompetizzjoni tal-Karnival ta' Malta, fejn baqgħet tieħu sehem għal ħafna snin u rebħet l-ewwel premju għal diversi drabi. Il-Każini li servew bhala s-Sede tas-Soċjetà Filarmonika La Vittoria kienu erba' kollha f'din l-istess Pjazza. Bħal ma diġà għidt l-ewwel tnejn kienu viċin xulxin fid-djar 4 u 7, fejn f'ta' l-aħħar illum tinsab il-Banda Imperial. It-tielet kien dak f'numru 43, li jinsab faċċata tal-Knisja Parrokkjali. Il-Banda ġarret fih fl-1926 u biex tfakkar din l-okkażjoni kien sar Programm Mużikali mmexxi mis-Surmast Nikola Montebello, filwaqt li l-Viċi President is-Sur Mikiel Caruana kien ippreżenta Bandalora u l-Markiz u l-Markiza Scicluna li kienu ammiraturi tal-Banda kienu rregalaw sett qniepen. F'dan l-istess każin fl-1932 tfakkar il-Ġublew tal-Fidda tas-Soċjetà u l-Banda La Vittoria, meta kienet taħt it-tmexxija tas-Surmast żagħżuġ Willie Attard, li f'din l-okkażjoni kiteb il-mużika għall-Innu tal-Banda fuq il-kliem tal-Ispizjar Mellieħi Carmelo Debono Vella, li sal-lum għadu jitkanta. Ir-raba' dar kienet f'numru 23, li tinsab fil-qrib tagħna, inkriet fl-1938 mingħand il-familja tat-Tabib Bonavia minn Naxxar. Din id-dar li min dejjem kellha pożizzjoni sabieħa u prominenti u l-bandisti u l-membri rabtuha ma' qalbhom u wara dsatax-il sena fl-1958 giet akkwistata għas-somma ta' £2000. Matul kważi dawn il-Erbgħin sena li għaddew il-Kumitati flimkien mal-bandisti u l-membri dejjem għarfu kif kien l-aħjar għas-Soċjetà li jirrangaw din id-dar f'każin modest li seta' jservi l-ħtiġijiet tal-ġurnata, bil-għajnuna professjonali tal-President l-Perit Carm Lino Spiteri u l-ħafna voluntiera li dejjem meddew idejhom għax-xogħol meħtieġ.

Għaddew is-snin li magħhom ġabu dak kollu li taf tagħti l-ħajja, u li llum jgħoddu mad-disgħin, fejn matulhom is-Soċjetà dejjem kellha mexxejja għaqlin li mexxewha l-quddiem. Għalhekk f'din l-okkażjoni bix-xieraq li nfakkruhom għas-sehem tagħhom, fejn bhala Presidenti nsibu lin-Nuttur Luigi Gauci Forno, lil Prokuratur Legali Edwardo Frendo, l-Avv. Tomaso Fenech, l-Avv. Gorg Zammit, lis-Sur

John Abela u dak attwali l-Perit Carm Lino Spiteri flimkien mal-ħafna Kumitati tas-Socjeta. Ma' dawn irrid inżid lil dawk il-mużiċisti li żviluppaw l-arti mużikali fejn fosthom insibu lis-Surmast Fundatur Carmelo Doneo, Antonio Micallef, Enrico Xuereb, Nikola Montebello, Pacifico Scicluna, Willie Attard, Adeodato Gatt, Vincenzo Ciappara, Salvino Vella, Henry Camilleri u s-Surmast prezenti Joseph Vella li hu meġħun mill-Assistent Surmast Victor Vella, flimkien mal-ħafna Bandisti li dejjem kienet imzejna bihom il-Banda La Vittoria.

Fi żmien dawn il-mexxejja ħafna kienu l-impenji tas-Socjeta u l-Banda li komplew żejnu l-ġrajjet b'ferħ u sodisfazzjon, u f'xi drabi d-diżappunti ma naqsux ukoll meta tqis li bħal kull għaqda oħra hi mibnija b'fehmet differenti. Fost dawn il-ġrajjet insibu l-festi kbar li saru fl-Anniversarju tal-Ħamsa u Ghoxrin fl-1932, fi żmien is-Surmast Willie Attard. Fl-1957 taht it-tmexxija tas-Surmast Vincenzo Ciappara tfakkar il-Ġublew tad-Deheb u fl-1982 fi żmien is-Surmast Henry Camilleri saru celebrazzjonijiet fl-okkażjoni tal-ħamsa u sebgħin sena, u aktar riċenti meta l-Għaqdiet Mużikali Melleħin ingħaqdu flimkien biex laqgħu fostna fil-Mellieħa lil Q.T. il-Papa Ġwanni Pawlu II.

Avvenimenti oħra kbar u ta' unur għas-Socjeta u għal Malta kienu s-sitt mawriet li għamlet il-Banda lil ħin minn xtutna bħala ambaxxatriċi tal-kultura maltija. Insibu li fl-1930 fi żmien is-Surmast Pacifico Scicluna marret f'Noto, Sqallija għal festa ta' San Corrado. Fl-1949 għamlet żewġ programmi fil-gonna ta' Villa Bellini, f'Catania, taht id-direzzjoni tas-Surmast Adeodato Gatt. Fl-1988 fuq stedina ta' l-Assoċjazzjoni Malta-Sicilia, l-Banda għamlet diversi servizzi mużikali fl-iblet ta' Raffadali, Agrigento, Partana, Mazzaro del Vallo, Acicastello u Catania, taht it-tmexxija tas-Surmast Henry Camilleri, u s-sena ta' wara reg għet telgħet Sqallija, din id-darba f'Mondello, Palermo. Fl-1994 taht id-direzzjoni tas-Surmast Joseph Vella l-Banda kienet il-mistiedna tal-kumpless turistiku ta' 'Citta del Mare' f'Terasini, Palermo, u s-sena ta' wara kellha stedina oħra kulturali din id-darba mill-kumpanija turistica 'Merhaba' tat-Tuneżija, fejn il-Banda daqqet f'Sousse. Il-qofol ta' din l-aħħar mawra tal-banda seħħ nhar is-Sibt 23 ta'

Settembru, meta waqt li konna fuq żjara fil-belt ta' Tunis, fil-port ta' La Goulette fi knisja żgħira kattolika, f'din l-art musulmana sibna x-xbieha tal-Madonna tal-Mellieħa, xogħol l-artist Malti Ġuzeppi Cali.

Bħal ma wieħed jista' jaħseb biex dan il-ftit mill-ħafna li tkellimt fuqu seta' jkun possibli kien jeħtieġ ħafna xogħol volontarju li jikkontibwixxu għalih il-Kumitati, l-Bandisti u l-Membri, u biex wasalna fejn ninsabu llum, kien possibli bil-għajnuna tal-avvanzi kbar miksuba minn kull qasam edukattiv, billi l-imħuh ma baqgħux aktar konservattivi. Għalhekk għal darba oħra nsibu li s-Socjeta kienet min ta' quddiem li firxet l-għerug biex kompliet iżzejjien il-friegħi godda tagħha bil-Kumitati tan-nisa u taż-żgħażaġħ, li f'dawn l-aħħar snin servew biex id-direzzjoni setgħet titwiežen u tkompli tissaħħaħ.

B'riżultat ta' dan l-avvanz b'kuxjenza lejn dak imħolli mill-għeżiež missirijietna, l-President flimkien mad-direzzjoni tas-Socjeta b'kuraġġ u determinazzjoni, meġħjuna minn Sotto-Kumitat maħtur bħala pont bejn il-Kumitat, l-Bandisti u l-Membri, welldu l-ħsbijiet imħejjija sabiex is-Socjeta titmexxa minn kumpless ġdid mgħammar bil-facilitajiet li jitolbu żminijietna.

Illum nistgħu ngħidu li kien verament pass għaqli u f'waqtu, meta s-Socjeta Filarmonika La Vittoria wara grajja ta' disgħin sena rnexxielha ssawwar bil-għaqal u b'xogħol il-haddiema li min b' mod u min b'ieħor taw is-sehem tagħhom biex min post qadim ġie imtelligħa binja palazz b'arkitettura bi stil Barokk u Joniku, li qablu ferm ma l-istili tal-facċata tal-Knisja Parrokkjali. Fuq ġewwa ġew mahluqa stili oħra fuq dak Korint u mzejjen b'disinni oħra fejn kollox jispicċa nkurunat b'koppla majestuża.

Dan kollu li twettaq, grazzi għal ftit tal-ħafna, ġie msarraġ f'palazz monumentali li bl-istess isem li ġie mgħammed bih fl-1907, ta' La Vittoria, niddedikawh lil għeżiež missirijietna, lillkom missieħba u haddiema li kkontribwix-xew b'ħidmiethom, lillkom benefatturi u ħbieb tas-Socjeta, li l-lejla għogobkom tkunu xhieda għal din it-tifkira ta' l-inawgurazzjoni tal-bini l-ġdid, li fil-ġejjieni qarib għandu jkompli jservi bħala l-katedra tal-Amministrazzjoni ħajja tas-Socjeta Filarmonika La Vittoria.